

سېھىرگەرلىكنىڭ رېئاللىقى ھەققىدە قىسقىچە چۈشەنچە

ئەركىن سىدىق

2015-يىلى 12-ئاينىڭ 3-كۈنى

بۇ مەن تورلارغا ھەر جۈمە كۈنى چىقىرىدىغان ماقالىلەرنىڭ بىرى ئەمەس. يېقىندا چوڭ ئوڭۇشسىزلىققا ئۇچراپ، ئېغىر دەرىجىدىكى روھىي ئازاپقا ئېرىشىپ قالغان ئىككى قېرىندىشىمىز مەن بىلەن ئالاقىلەشكەن بولۇپ، شۇ سەۋەبتىن مەنمۇ مەلۇم دەرىجىدىكى ئازاب ئىچىدە ئۆتۈۋاتقان ئىدىم. ئالدىنقى كۈنى «**iltersh**» ئىسىملىك ئۆكىمىز مەن يوللىغان «نېمىشقا يامانلىقلار يۈز بېرىدۇ؟» دېگەن تېمىنىڭ ئاستىغا بىر ئىنكاس يېزىپ، مەندىن ھازىر يۇقىرىقىدىكى ئىنسىرىمىزدەك روھىي ئازاب ئىچىدە ئۆتۈۋاتقان بىر سىڭلىمىزغا ياردەم قىلىشنى سورايتۇ. «**iltersh**» ئۆكىمىز يازغان ئىنكاس مۇنداق ئىكەن (نەقىل):

«ئەسسالام بىلىمخۇمار ئاكا، مەسلەھەتلىرىڭىزگە مۇھتاجمەن. بىر قىز بارتى، يېقىندا توي قىلىدىغان يىگىتى يوشۇرۇن يۈرەك كېسىلى بىلەن تۇيۇقسىز تۈگەپ كېتىپتۇ، بۇ قىز بەك تۈگىشىپ كەتتى، ئاغرىپ دوختۇرخانىدىمۇ يېتىپ چىقتى، تۈزۈك تاماقمۇ يېمەيدىكەن، ئۆزىنى پات ئارىدا ئۆلۈپ كېتىدىغاندەك ھېس قىلىدىكەن، تۇرۇپ تۇرۇپ يۈرىكىم سىقىلىپ توختاپ قالىدىغاندەك نەپەس ئالالماي قالامەن دەيدۇ، بۇ قىز ئوقۇش پۈتتۈرگىلى بېرىم يىل قالغان، بەك ئورۇقلاپ كېتىپتۇ، جاھاندا بار ھەممە ياخشى گەپنى دېدىم، تەسەللى بەردىم، بۇ تېمىنىمۇ تەۋسىيە قىلدىم، پايدىسى بولمايۋاتىدۇ. ئۆردەكنىڭ سۇ يۇقىماس گېنلىرى بارمىكىن، بىر دەمدىن كېيىن يەنە ئۆزىنىڭ گېنىنىلا يورغىلىتىپ تۇرۇۋالىدىكەن، چىراغچى يېنىغا بارغان چىغۇ، مەرھۇم سىزنى ئوقۇتۇپتىكەن، ياندۇرمىساق جېنىڭىزغا يۈرۈپ كېتىدۇ دېگەن ئوخشايدۇ. مۇشۇ تېمىغا ئىنكاس يازمەن دېسەم بىلىمخۇمار ئاكام ۋە باشقا ئاكىلىرىمنىڭ قانداق مەسلەھەتلىرى باركىن. ئاڭلاپ ئۆزەمنى ئوڭىشۋالسام ئەجەپ ئەمەس دەپ سىزنىڭ مەسلەھەتلىرىڭىزنى كۈتۈپ ئولتۇرۇۋاتىدۇ. ناۋىت قويمىغايىسىز، مەن ئامالسىز قالدىم.»

مەن يۇقىرىدىكى ئۇچۇرنى ئوقۇغاندىن كېيىن، ئۆزۈمنىڭ ھېرىپ كەتكىنىگە ۋە ۋاقتىمنىڭ قىسلىقىغا قارىماي، تۆۋەندىكى يازمىنى تەييارلىدىم. مەقسەت ئاشۇ سىڭلىمىزنىڭ ئازابىنى بىر كۈن بولسىمۇ بالدۇرراق يوق قىلىشتىن ئىبارەت. بۇ ماقالىنى مەن نورمالنى تەھرىرلەش باسقۇچىدىنمۇ ئۆتكۈزۈپ تۇرۇپ يوللىدىم. ئۇنى بۇنىڭدىن كېيىن «پىداكار» ئۆكىمىزغا تەھرىرلىتىپ، ئاندىن ماقالىنىڭ مەزكۇر مۇنبەردىكى مەزمۇنىنى تەھرىرلەنگەن نۇسخىسى بىلەن ئالماشتۇرۇپ قويىمەن. شۇڭلاشقا ئوقۇرمەنلەردىن كۆرۈلگەن خاتالىقلارنى ھازىرچە ئەپۇ قىلىپ تۇرۇشنى سورايمەن.

مېنىڭ چۈشىنىشىمچە «**iltersh**» ئۆكىمىز تىلغا ئالغان ئىش دىنىمىزدا «سېھىرگەرلىك، جادۇگەرلىك» (**sihr, black magic**) دەپ ئاتىلىدىغان بولۇپ، يۇتۇب (**YouTube**) تا ئىسلام دىنى ئۆلىمالىرىنىڭ بۇ ھەقتە سۆزلىگەن لېكسىيىلىرى ناھايىتى كۆپ ئىكەن. يالغۇز ياسىر قازىنىڭ جىن ۋە جادۇگەرلىك توغرىسىدا سۆزلىگەن 1 – 2 سائەتلىك لېكسىيە ۋە دوكلاتلىرىدىن ئۇچى بار بولۇپ، مەن بۇرۇن ئۇنىڭ بەزىلىرىنى ئاڭلاپ باققان. ئەمما، بۇ توغرىلۇق تېمى تەييارلاشنى پىلانلىنىپ ئىچىگە كىرگۈزمىگەن ئىدىم. ئەمما، يۇقىرىدىكى ئىلتىماسنى ئوقۇغاندىن كېيىن، روھىي زۇلۇم ئىچىدە ئازابلىنىۋاتقان بىر قېرىندىشىمىزغا قولۇمدىن كېلىدىغان ياردەمنى قىلىش مەقسىتىدە، ياسىر قازىنىڭ بىر 2 سائەتلىك لېكسىيىسىنىڭ مەزمۇنلىرىنى قىسقىچە بايان قىلىپ ئۆتۈشنى مۇۋاپىق كۆردۈم. بۇ ياسىر قازىنىڭ جىن ۋە جادۇگەرلىك ھەققىدىكى 3 لېكسىيىسىنىڭ ئىككىنچىسى بولۇپ، ياسىر قازى 1-لېكسىيەنى ئالدى بىلەن ئاڭلاپ چىقىشنى بۇ لېكسىيەنى ئاڭلاشنىڭ ئالدىنقى شەرتى قىلدۇ. ئەمما، ئۇ مەزمۇنلار بەك ئۇزۇن بولۇپ، ئۇلارنىڭ ھەممىسىنى ئۇيغۇرچىلاشتۇرۇپ چىقىشقا مېنىڭ ھازىرچە ئىمكانىيىتىم يوق. شۇڭا مەن تورداشلارنىڭ توغرا چۈشىنىشىنى سورايمەن. شۇنىڭ بىلەن بىللە، مەن تورداشلاردىن مېنىڭ بۇ يەردىكى رولۇم پەقەتلا بىر تەرجىمان ۋە خۇلاسەلىگۈچى ئىكەنلىكىنى، بۇ يەردە بايان قىلىنىدىغان بىلىملەرنىڭ ھەممىسى ياسىر قازىنىڭ ئىكەنلىكىنى ئەستىن چىقىرىپ قويماسلىقىنى ئۈمىد قىلىمەن.

ياسر قازنىڭ مەزكۇر لېكسىيىسىنىڭ تېمىسى «سېھىرگەرلىك، تۇمار ياكى ئەپسۇن ئوقۇش يولى بىلەن يامان ۋە سۈەسنى يوقىتىش، ۋە جىننىڭ رېئاللىقى» بولۇپ [1]. ئۇنىڭ ئۇزۇنلۇقى 2 سائەت ئىكەن. ئۇ 2014-يىلى 31-ئۆكتەبىردە سۆزلەنگەن ئىكەن. بۇ لېكسىيىدە قۇرئان ۋە ھەدىسلەردىن ناھايىتى كۆپ نەقىللەر ئېلىنغان بولۇپ، مەن مەزكۇر يازمىغا ئۇ نەقىللەرنى كىرگۈزمەيمەن. مەن پەقەتلا ئاشۇ لېكسىيىنىڭ مۇھىم مەزمۇنلىرىنىلا خۇلاسە قىلىپ بېرىمەن.

بۇ لېكسىيىدە «جادۇگەرلىك» ئۈچۈن ئىنگلىزچە «**sihr, black magic**» دېگەن سۆزلەر ئىشلىتىلگەن بولۇپ، بۇ يەردىكى «**magic**» دېگەن سۆز يۇلغۇن لۇغىتىدە «سېھىرگەرلىك، جادۇگەرلىك، سېھرى كۈچ، مەپتۇن قىلىش كۈچى، سېھرىي، سېھرىي كۈچكە ئىگە، مەپتۇن قىلىدىغان» دەپ ئىزاھلانغان. دېمەك، «سېھىرگەرلىك» بىلەن «جادۇگەرلىك» ئوخشاش نەرسىگە قارىتىلغان بولۇپ، تۆۋەندە مەن بۇ ئىككى سۆزنى ئوخشاش ئورۇندا ئىشلىتىمەن.



The Reality of Sihr (Black Magic), Exorcisms & Jinns - Part II ~ Dr. Yasir Qadhi
| 31st October 2014

1-رەسىم: دوكتور ياسر قازى لېكسىيە سۆزلەۋاتقان بىر كۆرۈنۈش.

تۆۋەندىكىسى ياسر قازى لېكسىيىسىنىڭ قىسقىچە مەزمۇنى.

سېھىرگەرلىك بىلەن جىن ئۆز-ئارا زىچ باغلانغان. جىننىڭ نېمە ئىكەنلىكىنى چۈشەنمەي تۇرۇپ، سېھىرگەرلىكنى چۈشەنگىلى بولمايدۇ. بۇ ئۇقۇملار ئىنتايىن ئۇزۇن مەزمۇنلارنى ئۆز ئىچىگە ئالىدۇ.

تىلشۇناسلىق نۇقتىسىدىن ئېلىپ ئېيتقاندا، «سېھىرگەرلىك» نىڭ مەنىسى «يوشۇرۇنغان نەرسە» دېگەندىن ئىبارەت. شۇڭلاشقا بۇ سۆز ئەرەبچىدىكى «كېچىنىڭ قاراڭغۇسى» نى كۆرسىتىدىغان «سەھەر» دېگەن سۆز بىلەن باغلىنىشلىق. «سېھىرگەرلىك» يۈز بېرىدىغان، ئەمما بىز نېمىشقا يۈز بېرىدىغانلىقىنى بىلمەيدىغان بىر ئىشنى كۆرسىتىدۇ.

ئىسلام ئەقىدىسى نۇقتىسىدىن ئېلىپ ئېيتقاندا، «سېھىرگەرلىك» دېگەنمىز جىننىڭ ياردىمىنى ئىشقا سېلىپ، تەبىئەتتىن تاشقىرى (**supernatural**) بىر ئىشنى قىلىش، دېگەن ئۇقۇمنى بىلدۈرىدۇ. يەنى، جىن مەلۇم بىر ئىشنى قىلىدىغان بولۇپ، بىز جىننى كۆرەلمەيدىغان بولغاچقا، كىشىلەر ئۇ ئىشنىڭ نېمىشقا يۈز بەرگەنلىكىنى چۈشەلمەيدۇ.

ئىسلام دىنىدىكىلەر سېھىرگەرلىكنىڭ قانداق يۈز بېرىدىغانلىقىنى بىلىمىز، ئەمما ئىسلام ئەقىدىسىنى ئۆگىنىپ باقمىغان باشقا كىشىلەر ئۇنىڭ قانداق يۈز بېرىدىغانلىقىنى بىلمەيدۇ.

جادۇگەرلەر ھېچ قانداق ئىشتا ئاللاھتىن ياردەم تىلىمەيدۇ. ئۇلار ئاللاھتىن باشقا يەرلەردىن، مەسلەن، بىر يالغان خۇدادىن ياردەم تىلەيدۇ.

سېھىرگەرلىك ئىنتايىن كۈچلۈك بولۇپ، ئاللاھقا ئىشىنىدىغان ئادەملەر، ۋە ھەتتا پەيغەمبەرلەرمۇ بەزىدە ئۇنىڭدىن ئەنسىرەپ قالىدۇ. مەسلەن، مۇسا ئەلەيھىسسالامدا ئاشۇنداق ئىش يۈز بېرىپ باققان.

جادۇگەرلىك مەلۇم بىر خىل خاتا چۈشەنچە بولۇپ، ئۇ ئەمەلىيەتتە بىر تەبىئەتتىن تاشقىرى ھادىسىنى پەيدا قىلالمايدۇ. جادۇگەرلەرنىڭ قىلىدىغىنى بىزگە بىر تەبىئەتتىن تاشقىرى ھادىسە بولۇپ كۆرۈنىدىغان ھادىسە بولۇپ، ئەمەلىيەتتە بولسا جادۇگەرلەر ئاللاھنىڭ قۇدرىتى بىلەن رىقابەتلىشەلمەيدۇ. جىن ۋە جادۇگەرلەر قىلىدىغان ئىشلار ئاللاھنىڭ قۇدرىتى بىلەن سېلىشتۇرغاندا ئەزىمەت كىچىك ئىشلاردىنلا ئىبارەت. بىز جىن بىلەن سېھىرگەرلىكنىڭ نېمىلىكىنى بىلىۋالغاندىن كېيىن، ئۇلاردىن ھەرگىزمۇ قورقمايدىغان بولىمىز. ناھايىتى ئېغىر بولغاندىمۇ، بىز جىن ۋە سېھىرگەرلىكتىن خۇددى بىر يىلاندىن قورققانچىلىك قورقۇشىمىز مۇمكىن. ئاللاھقا ھەقىقىي ئىشىنىدىغان كىشىلەر جىن بىلەن سېھىرگەرلىككە ھەرگىزمۇ بىر تەبىئەتتىن تاشقىرى نەرسە، دەپ قارىمايدۇ.

سېھىرگەرلىكنىڭ بىر قانچە تۈرلىرى بار بولۇپ، ئۇلارنىڭ بىرى سېھىرگەرلىكنى كىشىلەرنىڭ كۆزلىرىنى بويلاش ئارقىلىق ئەمەلگە ئاشۇرىدۇ.

سېھىرگەرلىكنىڭ كۈچى ئاللاھنىڭ قۇدرىتىنى بېسىپ چۈشەلمەيدۇ. ئەگەر ئاللاھ خالىسا بىر سېھىرگەرلىك ھادىسىسىنىڭ يۈز بېرىشى توسۇپ قالالايدۇ.

قۇرئاندا دېيىلگەندەك، ھاراقىنىڭ ئازراق پايدىسىمۇ بار. ئەمما، سېھىرگەرلىكنىڭ ھېچ قانداق پايدىسى يوق. يەنى، سېھىرگەرلىكنىڭ پايدىسى نۆلگە تەڭ. سېھىرگەرلىك يامانلىقتىن باشقا نەرسە ئەمەس.

سېھىرگەرلىكنىڭ قانداق پەيدا بولغانلىقى ھەققىدە بىر قانچە خىل كۆز-قاراشلار مەۋجۇت. ئۇلارنىڭ بىرىنچىسىدا مۇنداق دېيىلىدۇ: ئادەملەرگە سېھىرگەرلىك قىلىش ئۇسۇلىنى پەرىشتىلەر ئۆگەتكەن. ئەمما، پەرىشتىلەر سېھىرگەرلىكنى ئۆگەنمەكچى بولغان كىشىلەرنى «ئەگەر سىلەر بۇنى ئۆگەنسەڭلار، سىلەر مۇسۇلمان بولمايسىلەر. ئاللاھ بىزنى سىلەرنى سىناش ئۈچۈن ئەۋەتكەن»، دەپ ئاگاھلاندۇرغان. ئەمما بىر قىسىم كىشىلەر ئاشۇنداق ئاگاھلاندۇرۇشقا پەرۋا قىلماي، سېھىرگەرلىكنى ئۆگەنگەن. ئاشۇ كىشىلەر مۇشۇ ئىنسانلار دۇنياسىدىكى ئەڭ دەسلەپكى سېھىرگەرلەر بولۇپ چىققان. بۈگۈنكى كۈندە مەۋجۇت بولۇپ تۇرۇۋاتقان سېھىرگەرلىكلەرنىڭ ھەممىسى ئاشۇنداق بىر قەدىمكى ۋەقەلىك بىلەن مۇناسىۋەتلىك.

سېھىرگەرلىكمۇ ئۆز-ئارا ئوخشىمايدىغان مەزھەپلەرگە بۆلۈنگەن.

سېھىرگەرلىكنىڭ قانداق پەيدا بولغانلىقى ھەققىدىكى ئىككىنچى كۆز-قاراشتا مۇنداق دېيىلىدۇ: سېھىرگەرلىكنى پەرىشتىلەر ئۆزلىرى ئۆگەتمىگەن. بەلكى، بىر قىسىم كىشىلەرگە سېھىرگەرلىكنى ئۆگەتەلەيدىغان جىنلار بار جاينىڭ ئورنىنى دەپ بەرگەن. ھەمدە ئۇ كىشىلەرنى «بىزنى ئاللاھ سىلەرنى سىناش ئۈچۈن ئەۋەتكەن. ئەگەر سىلەر ئۇ يەرگە بېرىپ، سېھىرگەرلىكنى ئۆگەنسەڭلار، سىلەر كاپىر بولىسىلەر»، دەپ ئاگاھلاندۇرغان.

يۇقىرىدىكى ئىككى خىل كۆز-قاراشنىڭ پەرقى، پەرىشتىلەر بىر قىسىم كىشىلەرگە سېھىرگەرلىكنى بىۋاسىتە ئۆگەتكەنمۇ، ياكى ۋاسىتىلىك ئۆگەتكەنمۇ، دېگەندىن ئىبارەت.

قۇرئاندىكى مۇناسىۋەتلىك ئايەتلەردىن شۇ نەرسە ئېنىق بولىدۇكى، سېھىرگەرلىكنى ئۆگىنىش، سېھىرگەرلىكنى يولغا قويۇش، ۋە سېھىرگەرلىككە ئىشىنىشنىڭ ھەممىسى كۇفرلىققا كىرىدۇ. **سىز بىر مۇسۇلمان بولۇپ تۇرۇپ، سېھىرگەرلىكنى يولغا قويسىڭىز ياكى ئۇنىڭدىن پايدىلانسىڭىز، ياكى ئۇنىڭغا ئىشەنسەڭىز بولمايدۇ. بۇ نۇقتا قۇرئاندا ناھايىتى ئېنىق ئوتتۇرىغا قويۇلغان بولۇپ، كۇفرلىقمۇ قۇرئاننىڭ بىر قانچە يېرىدە تىلغا ئېلىنغان.**

بىر ھەدىستە رىۋايەت قىلىنىشىچە، پەيغەمبەر ئەلەيھىسسالام سېھىرگەرلىككە بىر قېتىم يولۇقۇپ باققان.

ئىمان بىلەن تەقۋالىقنىڭ ئۆزى بىر ئادەمنى سېھىرگەرلىكنىڭ تەسىرىدىن پۈتۈنلەي ساقلاپ قالالمايدۇ، ئەمما ئاشۇ ئادەم ئۇچرايدىغان تەسىرنى ناھايىتى زور دەرىجىدە كىچىكلىتەلەيدۇ. ئىمانىڭىز قانچە كۈچلۈك بولسا، سىز سېھىرگەرلىكنىڭ تەسىرىگە شۇنچە ئاز ئۇچرايسىز.

كىشىلەر جادۇگەرلىكتە ئەڭ كۆپ ئىشلىتىدىغان نەرسە چاچ، تىرناق ۋە كىيىمگە تەۋە نەرسىلەردىن ئىبارەت.

1. سېھىرگەرلىككە تاقابىل تۇرۇش ئۇسۇلى ھەققىدە دەسلەپكى چۈشەنچە

سېھىرگەرلىككە تاقابىل تۇرۇشنىڭ ئەڭ ئاساسلىق ئۇسۇللىرىنىڭ بىرى ئاللاھقا دۇئا قىلىشتىن ئىبارەت. جادۇگەرلىككە تاقابىل تۇرۇشتا، ئۇنىڭغا ئىشلىتىلگەن نەرسىنىڭ قەيەردە ئىكەنلىكىنى بىلىش، ھەمدە ئۇنى تېپىپ ۋەيران قىلىۋېتىش ئىنتايىن پايدىلىق. ئەمما، سېھىرگەرلىكنىڭ تەسىرىنى يوق قىلىش ئۈچۈن، ئۇنىڭغا ئىشلىتىلگەن نەرسىنى تېپىپ يوق قىلىۋېتىش شەرت ئەمەس.

بىر ھەدىستە رىۋايەت قىلىنىشىچە، پەيغەمبەر ئەلەيھىسسالام باشقا بىرسىنىڭ سېھىرگەرلىكىگە يولۇققاندا، پەرىشتىلەر 113- ۋە 114-سۇرىلەرنى ئوقۇيدۇ. يەنە بىر ھەدىستە دېيىلىشىچە، مۇشۇ ئىككى سۈرە ئاللاھتىن ئاشۇ ئىشتىن كېيىن چۈشىدۇ. مۇشۇ ئىككى سۈرە سېھىرگەرلىككە تاقابىل تۇرۇشنىڭ ئەڭ كۈچلۈك دورىسىدۇر.

سۇلايمان، مۇسا ئەلەيھىسسالام ۋە پەيغەمبەر ئەلەيھىسسالام ھەققىدىكى 3 رىۋايەتتىن بىز سېھىرگەرلىكنىڭ ھەقىقەتەن مەۋجۇت ئىكەنلىكىنى بىلەلەيمىز. قۇرئان ۋە سۈننەتتىمۇ سېھىرگەرلىك ناھايىتى ئېنىق ئوتتۇرىغا قويۇلغان بولۇپ، ئۇنى ھېچ كىم رەت قىلالمايدۇ.

2. «سېھىرگەرلىك» دېگەن زادى نېمە؟

«سېھىرگەرلىك» دېگەن بىزنىڭ ھازىرقى زامانىمىزدىكى ھىيلە ئەمەس. بازارلاردا ئۆزلىرىنى «سېھىرگەر» دەپ ئاتاپ، ھەر خىل ھىيلە ئويۇنلىرىنى كۆرسىتىپ، تاماشىبىنلارنىڭ كۆڭلىنى ئاچىدىغان سېھىرگەرلىكلەر بىلەن بىز بۇ يەردە توختالماقچى بولغان سېھىرگەرلىك بىر نەرسە ئەمەس. كۆڭۈل ئېچىش ئۈچۈن كۆرسىتىلگەن ھىيلە ئويۇنلىرى ئاساسەن كۆز بويامچىلىقتىن باشقا نەرسە ئەمەس. سەھنىلەردە كۆرسىتىلىدىغان ساندۇقنىڭ ئىچىدىن توشقان چىقىدىغان، بىر ئادەمنى ھەرىدەپ ئىككى پارچە قىلىۋېتىدىغان سېھىرگەرلىكلەرنىڭ ھەقىقىي سېھىرگەرلىك بىلەن ھېچ قانداق مۇناسىۋىتى يوق. مېنىڭ نەزىرىمدە سەھنىلەردە كۆرسىتىلگەن بىر قىسىم سېھىرگەرلىك ئويۇنلىرى ھارام ئەمەس. ئەمما بىز ئۇنداق نەرسىلەرنى تەۋسىيە قىلمايمىز.

قۇرئاندا تىلغا ئېلىنغان سېھىرگەرلىك جىنلار بىلەن مۇناسىۋەتلىك بولۇپ، بىزنىڭ بۇ يەردە توختالماقچى بولغان، ھەمدە دىنىمىزدا چەكلەنگەن سېھىرگەرلىكمۇ ئەنە شۇ.

بىز جىننىڭ رېئاللىقىنى چۈشەنگەندىلا، ئاندىن سېھىرگەرلىكنىڭ رېئاللىقىنىمۇ چۈشەنەلەيمىز. بۇنىڭ سەۋەبى، جىننىز سېھىرگەرلىك مەۋجۇت بولمايدۇ. سېھىرگەرلەر خۇددى بىر ئالاھىدە قۇدرەتكە ئىگە كىشىلەردەك بىر قىياپەتكە كىرىۋالىدۇ،

ئەمما ئەمەلىيەتتە ئۇلاردا ئۇنداق قۇدرەت مەۋجۇت ئەمەس. سېھىرگەرلەردىكى قۇدرەت جىنلارنىڭ فىزىكىلىق ۋە تەبىئىي خىزمىتىدىن باشقا نەرسە ئەمەس. ئەگەر بىز جىنلارنىڭ تەبىئىي ھالدا قانداق ئىشلارنى قىلالايدىغانلىقى، ۋە ئۇلارنىڭ قانداق ئەھۋالدا سېھىرگەرلەر ئۈچۈن خىزمەت قىلىشقا قوشۇلدىغانلىقىنى چۈشەنسەك، سېھىرگەرلىكنىڭ پەقەت جىنلار تەبىئىي ھالدا قىلالايدىغان ئىشلاردىن باشقا نەرسە ئەمەسلىكىنى بىلەلەيمىز. ئۇ ھەرگىزمۇ تەبىئەتتىن تاشقىرى، سىرلىق ياكى يېرىم ئىلاھىيلىق ئىش ئەمەس. جىنلار ھەرگىزمۇ قۇدرەتلىك ئەمەس.

ئاللاھ جىنلارغا بىزگە بەرمىگەن قۇدرەتنى بەرگەن، شۇنداقلا بىزگە جىنلارغا بەرمىگەن قۇدرەتنى بەرگەن. شۇڭلاشقا سېھىرگەرلەر جىنلارنىڭ كۈچىدىن پايدىلانغاندا، بىز ئۇنىڭغا چۆچۈپ كەتمەسكەمۇ بولىدۇ. ئەگەر بىز ئادەم بىر ئاتقا مىنىپ، ئالدىمىزدىن ئۇچقانداك ئۆتۈپ كەتسە، بىز ئۇنىڭغا ھەرگىزمۇ ھەيران قالمايمىز. سەۋەبى، بىز ئۇنىڭ بىر نورمال ئىش ئىكەنلىكىنى بىلىمىز. ئەمما، ئەگەر ھېلىقى ئادەم مىنگەن ئات كۆزىمىزگە كۆرۈنمەي، پەقەت ئاتقا مىنىۋالغان ئادەملا كۆزىمىزگە كۆرۈنىدىكەن، بىز ھەممىمىز ھەيران قالىمىز. لېكىن، ئۇ ئادەمنى كۆتۈرۈپ يۈگۈرۈۋاتقىنى جىن ئىكەنلىكىنى بىلسەك، بىز ئۇنىڭ بىر تەبىئەتتىن تاشقىرى ئىش ئەمەسلىكىگە ئىشىنىمىز. بۇ يەردە يۈز بەرگەن ئىش جىن ئۈچۈن تەبىئەتتىن تاشقىرى ئىش ئەمەس، ئەمما بىز ئۈچۈن، بىز ياشاۋاتقان دۇنيا ئۈچۈن ئۇ بىر تەبىئەتتىن تاشقىرى ئىش بولىدۇ. شۇڭلاشقا، ئەگەر بىز جىننىڭ فىزىكىلىق ۋە پىسخولوگىيىلىك ماھىيىتىنى چۈشەنسەك، بىز سېھىرگەرلىكنى تولۇق چۈشەنەلەيمىز. ھەمدە شۇنىڭدىن كېيىن ئۇنىڭدىن ھەرگىزمۇ قورقمايمىز. ئەگەر بىز قورقتۇق، دېگەندىمۇ، ئۇ بىزنىڭ بىر يىلاندىن قورققىنىمىز بىلەن ئوخشاش دەرىجىدىكى تەبىئىي قورقۇشلا بولىدۇ. بۇنداق ئىشلاردا بىزنىڭ بىر قورقۇش ھالىتىگە كىرىپ قېلىشىمىزدىكى سەۋەب، بىزنىڭ جىنلارنى كۆرەلمەيدىغانلىقىمىزدىن ئىبارەت.

جىن ئىسى يوق ئوتتىن يارىتىلغان. مېنىڭ چۈشەنچەمچە، ھازىرقى ئىلىم-پەن نۇقتىئىنەزەرى بويىچە قارىغاندا، جىن بىر خىل ئېنېرگىيىدىن باشقا نەرسە ئەمەس. شۇڭا ئۇ ئاساسەن نۇرنىڭ تېزلىكى بىلەن ماڭالايدۇ. ئۇنى فىزىكىلىق قۇرۇلمىلار توسۇپ قالالمايدۇ. ئۇنىڭ بۇ ئالاھىدىلىكى خۇددى رادىئو دولقۇنلىرىغا ئوخشايدۇ. «جىننىڭ ئەسلىدىكى شەكلى» دەيدىغان گەپ يوق بولۇپ، ئۇ ئۆزىنىڭ شەكلىنى خالىغانچە ئۆزگەرتەلەيدۇ. بۇ ئۇنىڭ ماھىيىتى. جىن ئۆزىنىڭ ئېنېرگىيىسىنى بىر خىلدىن يەنە بىر خىلغا ئۆزگەرتەلەيدۇ، شۇڭا ئۇ ئۆزى خالىغاندا مەلۇم بىر شەكىلدە بىزگە كۆرۈنەلەيدۇ. ھازىرقى ئىلىم-پەن نەزەرىيىسى بويىچە ئېيتقاندا، ئۇ كۆرۈنمەيدىغان نۇردىن كۆرۈنىدىغان نۇرغا ئۆزگىرىدۇ. رادىئو دولقۇنلىرى ئېنېرگىيىگە ئىگە بولۇپ، ئۇ ئىنتايىن كۆپ دولقۇنلارنى ئۆز ئىچىگە ئالىدۇ. ئەمما ئۇلارنىڭ ئىنتايىن كىچىك دائىرىسىدىكىسى بىزنىڭ كۆزىمىزگە كۆرۈنىدۇ.

جىنلار جىسمانىي جەھەتتە ئادەملەردىن كۈچلۈكرەك كېلىدۇ. يەنى ئوتتۇراھال جىنلار ئوتتۇراھال ئادەملەردىن كۈچلۈكرەك كېلىدىغان بولۇپ، بۇ خۇددى ئوتتۇراھال ئەرلەر ئوتتۇراھال ئاياللاردىن كۈچلۈكرەك كەلگەنگە ئوخشاش.

جىن بىر ماددىدىن بىر خىل ئېنېرگىيىگە، ھەمدە بىر خىل ئېنېرگىيىدىن بىر ماددىغا ئۆزگىرەلەيدىغان بولۇپ، مۇسۇلمانلار بەكرەك كۆڭۈل بۆلۈشكە تېگىشلىك ئىشلارنىڭ بىرى مانا شۇ.

سېھىرگەرلىك دېگەن نېمە؟ سېھىرگەرلىك دېگىنىمىز بىر سېھىرگەرنىڭ جىنلارنى ئىشقا سېلىش ئارقىلىق ئۆزىنىڭ ھىيلىلىرىنى كۆرسىتىشىدىن ئىبارەت. ئۇنداقتا سېھىرگەرلەر قانداق ئىشلارنى قىلىدۇ؟ ئۇلار ئۆزلىرىگە ھەق بېرىلگەندە ۋەدە قىلغان ئىشلارنى قىلىدۇ. مەسىلەن، بىر ئادەمنىڭ شىركىتىنى ۋەيران قىلىۋېتىش، بىر جۈپ ئەر-خوتۇننى ئاجراشتۇرۇۋېتىش، ۋە بىر جۈپ ئەر-خوتۇننى بالىلىق بولغىلى قويماسلىق قاتارلىقلار. بۇنداق ئىشلارنى سېھىرگەرلەر جىننى ئىشقا سېلىش ئارقىلىق قىلىدۇ. ئەمدى جىننىڭ قىلىدىغىنى بولسا ئۇنىڭ ئۆز دۇنياسىدىكى تەبىئىي ئىشلاردىنلا ئىبارەت.

مەسىلەن، بىر ئادەم ئۆزىنىڭ شىركىتىگە كېتىۋاتقاندا قۇلىقىغا «بۈگۈن ئىشقا بارما» دېگەن ئاۋاز كىرىشى مۇمكىن. بۇ ئىشنى جىن قىلغان بولىدۇ. ياكى بولمىسا ئۇ ئادەم تۈز كېتىۋېتىپ، تۈيۈقسىزلا قاتتىق يىقىلىپ چۈشۈشى مۇمكىن. بۇنداق ئەھۋالدا ئۇ ئادەمنى جىن ئىتتىرىپ يىقىتۋەتكەن بولىدۇ. مۇشۇنداق يىقىلىش ئارقا-ئارقىدىن كۆپ قېتىم يۈز بېرىشى مۇمكىن.

ئەگەر يەردە بىر يېمىش شۇپۇرىكى بار بولۇپ، سىز شۇنى دەسسەپ يىقىلىپ چۈشكەن بولسىڭىز، ئۇ ھەرگىزمۇ سېپىرگەزلىك بولمايدۇ. ئەگەر سىز بىر خىل ناچار مەھسۇلاتنى ئىشلەپ چىقىرىپ، ئۇنى ھېچ كىم ئالمىسا، ئۇ ھەرگىزمۇ سېپىرگەزلىك بولمايدۇ.

سېپىرگەزلىككە يەنە بىر مىسال كۆرسىتەي: ئايالىڭىزنىڭ قورسىقىدىكى بالا ئارقا-ئارقىدىن چۈشۈپ كەتسۇن. دوختۇر تەكشۈرۈپ، سىزنىمۇ ۋە ئايالىڭىزنىمۇ «نورمال ئىكەن» دېسۇن. مۇشۇنداق ئەھۋالدا جىن مەلۇم خىلدىكى فىزىكىلىق ئىشلارنى قىلىپ، شۇ ئارقىلىق بالىنى چۈشۈرۈۋېتىۋاتقان بولۇشى مۇمكىن. ئەگەر دوختۇر مەسىلىنى تاپالسا، ئۇ سېپىرگەزلىكنىڭ نەتىجىسى بولمايدۇ. چۈنكى، سېپىرگەزلىك بىر يوشۇرۇن نەرسە بولۇشى، سىز چۈشىنىلمەيدىغان نەرسە بولۇشى كېرەك. ھەر قانداق بىر ئىشنىڭ سەۋەبى ئېنىق بولىدىكەن، ئۇ سېپىرگەزلىككە تەۋە بولمايدۇ.

ئاللاھتا بار قۇدرەت جىندا يوق. جىن ھەرگىزمۇ ئۆزى ئۈچۈن تەبىئەتتىن تاشقىرى بولغان ئىشلارنى قىلالمايدۇ. ئۇ پەقەت ئۆزى فىزىكىلىق جەھەتتىن قىلالايدىغان ئىشلارنىلا قىلىدۇ. مەسىلەن، ئادەمنىڭ ئىچىگە كىرىپ، ئۇنىڭ قان تومۇرىدا مېگىش دېگەندەك.

دېمەك، سېپىرگەزلىكنىڭ ھەممىسى جىننىڭ قىلمىشلىرىدىنلا ئىبارەت.

3. نېمىشقا جىن ئۇنداق ئىشلارنى قىلىدۇ؟

مۇنداق بىر ئەپسانە بار: سېپىرگەزلىكتە سېپىرگەز جىننى كونترول قىلىدۇ؛ سېپىرگەز ناھايىتى كۈچلۈك بولۇپ، ئۇ جىننى ئۆزىگە بويسۇندۇرۇۋالغان، ئۆزىنىڭ مالىيى قىلىۋالغان بولىدۇ. بۇنداق گەپلەرنى سېپىرگەرلەر دەيدىغان بولۇپ، ئۇلار شۇ ئارقىلىق ئۆزلىرى ئۈچۈن نوپۇز تىكلەمەكچى بولىدۇ. ئەمەلىيەتتە ئۇ بىر ئەپسانە، ئۇ بىر يالغانچىلىق بولۇپ، ئۇ پۈتۈنلەي خاتا.

ئەمەلىيەتتە سېپىرگەز جىننىڭ مالىيى ياكى خىزمەتچىسى بولىدۇ. سېپىرگەز جىنغا ئىبادەت قىلىپ، جىنغا خۇشامەت قىلىدۇ. سېپىرگەرلەر بۇنداق ئىشلارنى باشقىلارغا دېمەي، ئۆزلىرىنى خوجايىن قىلىپ كۆرسىتىدۇ.

شۇڭلاشقا جىن بىرەر ئىشنى قىلغان بولسا، ئۇنى ئۆزى خالىغانلىقى، ئۆزىنىڭ شۇنداق قىلغۇسى بار بولغانلىقى ئۈچۈن قىلىدۇ. ھەرگىزمۇ سېپىرگەزنىڭ قىستىشى بىلەن قىلمايدۇ. جىنلارنى پەقەت سۇلايمانلا كونترول قىلالايدىغان بولۇپ، ئۇلارنى بىرەر ئادەم كونترول قىلالمايدۇ. بىر ئادەمدە جىننى كونترول قىلغۇدەك قۇدرەت بار، دېيىش، ئۇ ئادەمدە سۇلايماندا بار قۇدرەت بار، دېگەنلىك بىلەن باراۋەر بولۇپ، ئۇ قۇرئاندىكى سۆزلەرگە زىت كېلىدۇ.

سېپىرگەزلىك سېپىرگەر بىلەن جىن ئوتتۇرىسىدىكى بىر خىل سودا بولۇپ، ئۇنىڭدا سېپىرگەر جىنغا بىر نەرسىنى بېرىپ، جىن سېپىرگەرگە بىر نەرسىنى قايتۇرىدۇ. ئۇ ئىككىسى بىر-بىرىگە ئېھتىياجلىق بولۇپ، جىن سېپىرگەردىن كۈچلۈكرەك كېلىدۇ.

جىن سىزنىڭ پۇلىڭىزغا ياكى تامىقىڭىزغا ئېھتىياجلىق ئەمەس. جىنلاردا يارىتىلغاندىن تارتىپلا بىر خىل كەمىيىش تۇيغۇسى بار بولۇپ، ئۆزلىرىنى ئىنسانلاردىن تۆۋەن تۇرىدىغاندەك ھېس قىلىدۇ. يەنى، ئاللاھ ئىنسانلارغا ئەقىل بىلەن بىلىمنى بەرگەن بولۇپ، جىنلارغا ئۇلارنى بەرمىگەن. ھەممىزنىڭ خەۋىرىدە بار بولغىنىدەك، ئەقلى ئەمگەكنىڭ ئىش ھەققى فىزىكىلىق ئىشلارنىڭكىدىن كۆپ يۇقىرى بولىدۇ. بىزگە يەنە مۇقەددەس كىتاب چۈشۈرۈلگەن، ۋە پەيغەمبەر ئەۋەتىلگەن. شۇڭلاشقا جىن ھەر ۋاقىت ئۆزىنى تۆۋەنرەك ئورۇندا تۇرىدىغان بىرى ھېسابلاپ، ئىنسانلار بىلەن ھوقۇق تالىشىدۇ. شۇنىڭ بىلەن سېپىرگەرلەر جىنغا خۇشامەت قىلىپ، جىن نېمىنى تەلەپ قىلسا شۇنى بېرىپ، جىننىڭ ئالدىدا ئۆزىنىڭ يۈزىنى تۆكۈپ، شۇ ئارقىلىق جىننىڭ فىزىكىلىق ئەمگەك ئاساسىدىكى خىزمىتىنى قولغا كەلتۈرىدۇ. جىن بولسا ئۆزىنى ئىنسانلاردىن ئۈستۈنرەك تۇرغاندەك تۇيغۇغا كېلىۋالىدۇ. بۇ جىن ئىگە بولىدىغان نەرسىنىڭ بىرىنچىسى. جىن ئىگە بولىدىغان نەرسىنىڭ ئىككىنچىسى بولسا، ئىنساننى خاتا يولغا باشلاش. بىر ئادەم ئاللاھقا ئىبادەت قىلماي جىنغا ئىبادەت قىلسا، ئۇ ئىسلامدىن ئايرىلغان بولىدۇ. شۇنىڭ بىلەن جىن ئۆتىدۇ.

يۇقىرىقىدەك سەۋەبلەر تۈپەيلىدىن، سېھىرگەرلەر دىنغا ئازراقمۇ ئۇيغۇن كەلمەيدىغان، ئوغرىلىق ۋە ئادەم ئۆلتۈرۈشتىنمۇ نەچچە ھەسسە پەس تۇرىدىغان نىجىس ئىشلارنى قىلىدۇ. ئۇلارنىڭ قىلىدىغىنى سىز ئويلاپ يېتەلگەن ھەر قانداق يامان ئىشتىنمۇ يامان ئىشلاردۇر. ئۇلار ئۆزلىرىنى جىنغا سېتىۋېتىدۇ.

سېھىرگەرلەر ئېرىشمەكچى بولغان ئاساسلىق نەرسە پۇلدىن ئىبارەت. ئۇلارنىڭ قىلىدىغىنى بىر كەسىپ بولۇپ، ئۇلار ئاشۇ كەسىپ ئارقىلىق كىرىمگە ئېرىشىدۇ. ئۇنىڭدىن باشقا ئۇلار ئۆزىنىڭ ئالدىغا كەلگەن كىشىلەردىن ئۈستۈن تۇرىدىغان ئورۇنغىمۇ ئىگە بولىدۇ.

سېھىرگەرلەر بۇ كەسىپنى باشقا سېھىرگەرلەردىن ئۈستام-شاگىرت مۇناسىۋىتى ئارقىلىق ئۆگىنىدۇ.

جىننىڭ سانى ئادەمنىڭكىدىن كۆپ بولۇپ، ئۇلارنىڭمۇ دەرىجە تۈزۈمى بار بولىدۇ. ھەمدە سېھىرگەرلەر بىلەن مۇناسىۋەت قىلىشقان جىن ئىشلارنى ئۆزى قىلماي، ئۆزىنىڭ قول ئاستىدىكى جىنلارغا قىلغۇزىدۇ. جىننىڭ ئۆمرى ناھايىتى ئۇزۇن بولۇپ، ئۇلار نەچچە يۈز يىل ياشايدۇ.

4. سېھىرگەرلىكنى قانداق بايقايمىز؟

مۇسۇلمانلاردىكى ئەڭ ئېغىر مەسىلىلەرنىڭ بىرى ھەممە ئىشلارنى سېھىرگەرلىككە دۆڭگەش بولۇپ، بۇنداق ئەھۋال ئاياللاردا بەكرەك ئېغىر. بۇ بىر پىسخولوگىيىلىك مەسىلە. بىر مەسىلىگە دۇچ كېلىپ، ئاندىن «بىرەر سېھىرگەرلىكنىڭ تەسىرىگە ئۇچرىدىم»، دەپ مېنىڭ ئالدىغا كېلىدىغان كىشىلەرنىڭ 95 پىرسەنتىنىڭ مەسىلىسى سېھىرگەرلىك بولماستىن، بەلكى پىسخولوگىيىلىك مەسىلىلەردۇر. سىزنىڭ سودىڭىز ياكى ئەرز-خوتۇنلۇق مۇناسىۋىتىڭىز بەزى ئوڭۇشسىزلىققا ئۇچرىسا، سىز ئۇنى سېھىرگەرلىككە دۆڭگەشتىن بۇرۇن، ئۇنداق ئوڭۇشسىزلىقلار ھەممە ئادەمگە ھەممە ۋاقىت يۈز بېرىپ تۇرىدىغانلىقىنى ئۈستىن چىقىرىپ قويماستىڭىز كېرەك. شىركەت قۇرغان 10 ئادەمنىڭ ئىچىدە 9 ئادەم مەغلۇپ بولىدىغان ئىشلار داۋاملىق بولۇپ تۇرىدۇ.

ئۇنداقتا بىر ئىشنىڭ سېھىرگەرلىك ئىكەنلىكى ياكى ئەمەسلىكىنى بىز قانداق ئېنىقلايمىز؟ سېھىرگەرلىكنىڭ بىر قانچە ئالامەتلىرى بار. ئۇلارنىڭ ئىچىدىكى ئەڭ چوڭى بىر ئىشنىڭ تەبىئەتتىن تاشقىرى بولۇشىدۇر. مەسىلەن، ئەگەر سىز بىر ئادەمنىڭ ھاۋادا ئۇچۇۋاتقانلىقىنى كۆرسىڭىز، ئۇ چوقۇم سېھىرگەرلىك بولىدۇ. ئەگەر سىز بىر جىننى كۆرسىڭىز ياكى ئۇنىڭ ئاۋازىنى ئاڭلىسىڭىز، ئۇمۇ چوقۇم سېھىرگەرلىك بولىدۇ. ئەمما بىزنىڭ بۇ يەردە بىلمەكچى بولغىنىمىز ئۇنچىۋالا ئېنىق ئالامەتكە ئىگە بولمىغان سېھىرگەرلىكتۇر. سېھىرگەرلىك تەسىرىنىڭ ئەڭ كۆپ ئۇچرايدىغان ئالامىتى قۇرئان قىرائەت قىلىنىپ، ئەزان توۋلانغاندىن كېيىن بىر ئادەمدە كۆرۈلىدىغان ئۆزگىرىشنىڭ ئالامەتلىرىدىن ئىبارەت. قۇرئان ۋە ئەزاننى داۋاملىق ئاڭلاپ بەرگەندە، ئۇ سېھىرگەرلىكنىڭ تەسىرىگە ئۇچرىغان ئادەمگە مەلۇم دەرىجىدە تەسىر كۆرسىتىدۇ. سېھىرگەرلىكنىڭ تەسىرى قانچە كۈچلۈك بولسا، قۇرئان ۋە ئەزاننىڭ تەسىرىمۇ شۇنچە كۈچلۈك ۋە شۇنچە تېز بولىدۇ.

بەزىدە بىر 30، 40 ياكى 50 ياشلىق ساغلام ئادەم بىر ئويىدىن يولنىڭ ئۈستىدە كېتىپ بېرىپ، خۇددى بىر كىم ئىتتىرىۋەتكەندەك كۆپ قېتىم يىقىلىپ چۈشىدۇ. مۇشۇنداق تەبىئەتتىن تاشقىرى ھادىسىمۇ سېھىرگەرلىكنىڭ ئالامىتى بولۇپ ھېسابلىنىدۇ.

بەزىدە بىر ئادەمنىڭ قورسىقى ياكى باشقا بىر يېرى ئاغرىپ، دوختۇرخانىغا بېرىپ، ھەر خىل تەكشۈرۈشلەرنى ئېلىپ بارغاندىن كېيىنمۇ، دوختۇرلار ئۇ ئاغرىقنىڭ سەۋەبىنى تاپالمايدۇ. بۇمۇ سېھىرگەرلىكنىڭ بىر ئالامىتىدۇر. ئەگەر دوختۇر بىر ئاغرىقنىڭ سەۋەبىنى تاپالسا، ئۇ ھەرگىزمۇ سېھىرگەرلىك بولمايدۇ. جىن بىر ئادەمدە راك كېسىلى پەيدا قىلالمايدۇ. جىن بىر خىل مىكروبلارنى پەيدا قىلىپ، ئۇلارنى ئادەمنىڭ بەدىنىگە سېلىپ قويالمايدۇ.

سېھىرگەرلىكنىڭ ئەڭ كۆپ ئۇچرايدىغان بىر خىلى بىر جۈپ ئەر-خوتۇنلارنى ئاجراشتۇرۇۋېتىشتىن ئىبارەت. قۇرئاندا مۇشۇنىڭغا ئائىت سۆزلەر بار. ئەر-خوتۇنلۇق مۇناسىۋىتىدە كۆرۈلىدىغان تەبىئەتتىن تاشقىرى ھادىسىلەر سېھىرگەرلىكنىڭ ئالامىتى بولۇپ ھېسابلىنىدۇ.

مەلۇم بىر ۋەقەدىن كېيىن ئاندىن يۈز بېرىدىغان ناھايىتى ئېغىر دەرىجىدىكى خاپىلىق ۋە چۈشكۈنلۈكمۇ سېھىرگەرلىكنىڭ ئالامىتى بولىدۇ. بەزى كىشىلەر ناچار مەجەزلىك كىشىلەر بولۇپ، ئۇلار پۈتۈن ئۆمرىدە ئاشۇنداق ياشاپ كەلگەن بولسا، ئۇلارنىڭ بۇنداق مەجەزنى سېھىرگەرلىك كەلتۈرۈپ چىقارغان بولمايدۇ. ئەمما بەزى كىشىلەر ئىزچىل ھالدا ياخشى مەجەزلىك بولۇپ، مەلۇم بىر ئىشتىن كېيىن ئۇنىڭ مەجەزى باشقىچە ئۆزگىرىپ قالغان بولسا، يەنى ئۇ باشقا بىر ئادەمگە ئۆزگىرىپ قالغان بولسا، ئۇ سېھىرگەرلىكتىن شۇنداق بولغان بولىدۇ. بۇنداق ئەھۋال ئەڭ كۆپ ئۇچرايدىغان ئەھۋاللارنىڭ بىرى.

بىر ئادەمنىڭ تاماق يېيىش ياكى ئۇخلاش ئادىتىدە تۇيۇقسىز ياكى چۈشەندۈرگىلى بولمايدىغان بىر ئۆزگىرىش پەيدا بولۇپ، ئاندىن ئۇ ئادەم ئاشۇنداق ئۆزگىرىشنى شۇ بويىچە ئۇزۇن مۇددەت ساقلاپ ماڭسا، بۇمۇ سېھىرگەرلىكنىڭ نەتىجىسى بولىدۇ. مەسىلەن، گۆشكە ئامراق بىر ئادەم تۇيۇقسىز گۆش يېمەس بولۇپ قېلىپ، ئاندىن شۇ بويىچە گۆشتىن قاچىدىغان بولۇپ قالسا، يەنى ئۇ ئادەم بۇ ئىشتىن بۇرۇن گۆش يېيىشنى تاشلاش ھەققىدە بىرەر پىلان تۈزۈپ، ئۇنى ئىشقا قويىمىغان بولسا، بۇ سېھىرگەرلىكنىڭ تەسىرىدىن بولغان بولىدۇ.

بەزى ئادەملەر كېچىسى ئۇخلىيالماي، بامدات نامىزىدىن سەل بۇرۇنقى ۋاقىتتىن باشلاپ ئاندىن ئۇخلايدىغان بولۇپ قالسا، بۇمۇ سېھىرگەرلىكنىڭ ئالامىتى بولىدۇ. چۈنكى، شەيتان كېچىسى ئۇخلىماي، بامدات نامىزىدىن بۇرۇن ئاندىن ئۇخلاشقا باشلايدۇ. بۇ يەردىمۇ ئادەمدە تۇيۇقسىز ئۆزگىرىش بولۇشى، يەنى ئۇ ئادەم بۇرۇن نورمال ئۇخلايدىغان بولۇپ، تۇيۇقسىزلا يۇقىرىقىدەك ئەھۋال يۈز بېرىشى كېرەك.

بەزى كىشىلەر بىر دەم بىر خىل، بىر دەم يەنە بىر خىل بولۇپ قالىدۇ. بۇمۇ سېھىرگەرلىكنىڭ ئالامىتى بولۇپ ھېسابلىنىدۇ.

تېپىك ئەھۋالدا، بىر ئادەمدە يۇقىرىدىكى ئالامەتلەردىن بىر قانچىسى تەڭلا كۆرۈلىدۇ.

سېھىرگەرلىكنىڭ تەسىرىگە ئۇچرىغان كىشىدە كۆرۈلىدىغان ئەڭ مۇھىم ئالامەتلەرنىڭ يەنە بىرى يامان چۈش كۆرۈشتىن ئىبارەت. يەنى، سېھىرگەرلىكنىڭ تەسىرىگە ئۇچرىغان كىشى داۋاملىق ئەڭ يامان، ئەڭ بىزار، ۋە ئەڭ قورقۇنچىلۇق چۈشلەرنى كۆرىدىغان بولۇپ قالىدۇ. مەيدىسىگە بىر نەرسە تۇرۇۋېلىپ، نەپەس ئېلىشى قىيىنلىشىپ كەتكەندەك بولۇپ قېلىش، ئۆزىگە بىر يىلان، بىر ئىت ياكى بىر شىر ئېتىلىپ كېلىش، قېشىغا بىر نەرسە كېلىۋالغاندەك ھېس قىلىش، ئەمما قارىسا ھېچ نېمىنى كۆرەلمەسلىك قاتارلىقلار سېھىرگەرلىكنىڭ كۆپ ئۇچرايدىغان ئالامەتلىرى بولۇپ ھېسابلىنىدۇ.

ئەگەر سىز سېھىرگەرلىكنىڭ تەسىرىگە ئۇچرىغاندەك ھېس قىلىشىڭىز، بىرەر كىشىنى ئىزدەيمەي، ئالدى بىلەن قۇرئاننى بۇرۇنقىدىن كۆپرەك ئوقۇپ بېقىڭ. ئەگەر ئۆزىڭىزدە ھېچ قانداق ئۆزگىرىش بايقىمىسىڭىز، ئۇ ھالدا سىز سېھىرگەرلىكنىڭ تەسىرىگە ئۇچرىمىغان بولىسىز.

5. سېھىرگەرلىككە قانداق تاقابىل تۇرىمىز؟

بەزىدە جىن بىر ئادەمنىڭ بەدىنىنىڭ ئىچىگە كىرىۋېلىپ (**possession**)، ئۇ ئادەم جىنغا ئۆزگىرىپ قالىدۇ. بۇ خىل ئەھۋال قۇرئان بىلەن سۈننەتنىڭ ھەر ئىككىسىدە تىلغا ئېلىنغان. بەزىدە ئۇنداق ئادەم ئۆزىنى كونترول قىلالماس بولۇپ قالىدۇ، ئەمما ھوشىنى يوقاتمايدۇ. بەزىدە بىر ئادەم ئۆزىنىڭ كونتروللۇقى بىلەن ئەس-ھوشىنى يوقاتمايدۇ، ئەمما ئىچىگە بىر نەرسە كىرىۋالغانلىقىنى ھېس قىلىدۇ. يەنى، بۇنداق ئىشلارنىڭ ھەر خىل دەرىجىسى بار بولىدۇ. بۇنداق ئىشلار ھەممە

سېھىرگەرلىكتە مەۋجۇت بولمايدۇ. بۇنداق ئەھۋال ئەڭ ناچار سېھىرگەرلىكتىلا يۈز بېرىدۇ. كۆپىنچە سېھىرگەرلىكتە بۇنداق ئىش يۈز بەرمەيدۇ. كۆپىنچە ئەھۋالدا جىنلار سىزنىڭ ئەتراپىڭىزدا يۈرۈپ، سىزنىڭ ئىشلىرىڭىزغا بۇزغۇنچىلىق قىلىدۇ. بەزىدە ئۇلار قېشىڭىزغا بىر قانچە ھەپتەدە بىر قېتىم كېلىپ، قىلىدىغىنىنى قىلىدۇ. بۇ خىل سېھىرگەرلىكنىڭ تەسىرىمۇ ئاجىزراق بولۇپ، ئۇلارغا تاقابىل تۇرۇشۇمۇ بىر ئاز قىيىن بولىدۇ. مەسىلەن، سىز بەزىدە بىر قانچە سائەت قۇرئان ئوقۇغاندا، جىن قېشىڭىزدا يوق بولۇپ قېلىشى مۇمكىن. شۇنىڭ بىلەن سىز قىلغان ئىش ھېچ بىر ئۈنۈم بەرمەيدۇ.

جىن سىزنىڭ ئىچىڭىزگە كىرىۋالغاندا سىزدە پەيدا قىلىدىغان ئازاب ئەڭ ئېغىر بولىدۇ. ئۇ سىزنى بەزىدە غىدىقلىشى، بەزىدە ئىسسىتىپ، بەزىدە توغلىتىشى مۇمكىن. بەزىدە باش ئاغرىقى ياكى باشقا ئاغرىقلارنى پەيدا قىلىشى مۇمكىن. ئۇنداق ئاغرىقلارنى دوختۇرلار تەكشۈرۈپ تاپالماستىكى مۇمكىن. بۇنداق ئەھۋالدا جىن سىزگە فىزىكىلىق تەسىرلەرنى كۆرسىتىدۇ. بۇنداق ئەھۋالنى ئېنىقلىماق ئاسان، ئەمما، جىننى قوغلاپ چىقىرىۋېتىش ئاسان ئەمەس.

جىنايەت ۋە ئادەم ئۆلتۈرۈش ئىشلىرىنىڭ ئىچىدىكى بەزى ئەڭ ئېغىرلىرىغا قاراپ باقىدىغان بولساق، ئاشۇنداق جىنايەتنى سادىر قىلغان كىشىلەر «بۇ ئىش قانداق يۈز بەرگەنلىكىنى مەن بىلمەيمەن. نېمە ئىش بولغانلىقى مېنىڭ ئېسىمدە يوق» دەيدىغان ئەھۋاللارمۇ بار. مانا بۇ جىن ئادەمنىڭ ئىچىگە كىرىۋېلىپ، ئادەمنى پۈتۈنلەي كونترول قىلىۋالغان ئەھۋاللاردۇر. تېخى ئۆتكەن يىلى ئامېرىكىدىكى بىر ئالىي مەكتەپ ئوقۇغۇچىسى يوقاپ كېتىپ، بىر قانچە كۈندىن كېيىن بىر يىراقىنى دېڭىز بويىدىن تىرىك تېپىلىپ، نېمە ئىش بولغانلىقى ئۇ قىزنىڭ ئېسىدە يوق بولۇپ چىققان بىر ئەھۋال مەتبۇئاتلاردا خەۋەر قىلىندى. مۇشۇنداق ئىشلارنىڭ بەزىلىرى كىشىلەرنىڭ پىسخولوگىيىلىك ئۆزگىرىشىدىنمۇ يۈز بېرىدىغان بولۇپ، جىن بىلەن مۇناسىۋەتلىك ئىكەنلىكى ياكى ئەمەسلىكى ئۈستىدە ئوبدان تەكشۈرۈش ئېلىپ بېرىشقا توغرا كېلىدۇ. پىسخولوگىيىمۇ بىر خىل ھەقىقىي پەن بولۇپ، بەزىدە كىشىلەر روھىي كېسەلگىمۇ گىرىپتار بولۇپ قالىدۇ. يەنە بەزىدە بولسا يۇقىرىقىدەك ئىشلار جىن بىلەن مۇناسىۋەتلىك بولىدۇ.

ئۇنداقتا بۇ ئىككىسىنى قانداق ئايرىيمىز؟ بۇنىڭ ئەڭ ئۈنۈملۈك ئۇسۇلى قۇرئان بىلەن ئەزانىدىن ئىبارەت.

بىر ئادەم سېھىرگەرلىكنىڭ تەسىرىگە ئۇچرىغانلىقىنى ئېنىقلاپ چىققاندىن كېيىن، بىز ئۇنىڭغا قانداق تاقابىل تۇرىمىز؟ بۇ ئىشتا بىز يەنە بىر دۇنياغا، يەنى جىنلارنىڭ دۇنياسىغا كىرمەكچى بولىمىز. ھەمدە بىزدە جىنلارغا تاقابىل تۇرىدىغان فىزىكىلىق كۈچ يوق بولىدۇ. پەقەت ئاللاھنىڭلا جىنلارنى كونترول قىلالايدىغان قۇدرىتى بار. شۇڭلاشقا سېھىرگەرلىككە تاقابىل تۇرۇشنىڭ بىردىن-بىر ئۇسۇلى ئاللاھنىڭ ياردىمىنى قولغا كەلتۈرۈشتىن ئىبارەت. شۇنداق قىلساق، ئاللاھ سېھىرگەرلىكنىڭ تەسىرىنى يوق قىلىپ بېرىدۇ. ئاللاھ پەيغەمبەر ئەلەيھىسسالامغا شۇنداق قىلىپ بەرگەن. جىننى يوق قىلىشنىڭ ئەڭ قۇدرەتلىك قورالى قۇرئاندىن ئىبارەت. قۇرئاننى ئاڭلىغاندا، جىنلار ئاساسەن ئوتتا كۆيىدۇ. شۇڭلاشقا سېھىرگەرلىككە تاقابىل تۇرۇشنىڭ 1-ئۇسۇلى قۇرئاندىن پايدىلىنىشتىن ئىبارەت. بولۇپمۇ بىزگە پەيغەمبەر ئەلەيھىسسالام دەپ بەرگەن سۈرە فاتىھە، سۈرە بەقەرە، بولۇپمۇ 2-سۈرە 255-ئايەت، سۈرە فەلق (113) ۋە سۈرە ناس (114) قاتارلىقلار بىزگە سېھىرگەرلىككە تاقابىل تۇرۇشنىڭ ئەڭ كۈچلۈك قورال بولالايدۇ. جىن كۆپىنچە ئەھۋالدا ئادەمنىڭ قېشىغا كېلىپ-كېتىپ تۇرىدىغان بولغاچقا، قۇرئاننى ئۈزلۈكسىز ئوقۇپ تۇرۇش ناھايىتىمۇ مۇھىم. بۇ ئىشتا سىز بىر مەخسۇس تەربىيە ئالغان كەسپ ئەھلىنىڭ ئالدىغا بارمىسىڭىزمۇ بولىدۇ. ئەمما سىزنىڭ ئاشۇنداق كەسپ ئەھلىلىرىگە كۆرۈنۈشىڭىز تەۋسىيە قىلىندۇ.

بۇ ئىشنى قىلغاندا سىز چوقۇم ئاشۇ كەسپ ئەھلىنىڭ توغرا ئەقىدىگە ئىگە ئىكەنلىكىگە كاپالەتلىك قىلالىشىڭىز كېرەك. چۈنكى سېھىرگەرلىكنىڭ تەسىرىنى يوقىتىش كەسپى بىلەن شۇغۇللىنىدىغان كىشىلەرنىڭ كۆپىنچىسى ئۆزلىرى سېھىرگەرلىك بىلەن شۇغۇللىنىدىغان كىشىلەر. شۇڭلاشقا سىز ئاشۇنداق كىشىلەردىن بىرسىنىڭ قېشىغا بېرىپ، ئۆزىڭىزنى داۋالاپ قويۇشى ئۈچۈن ئۇنىڭغا پۇل بەرسىڭىز، ئۇ ئادەم باشقا بىر جىننىڭ ياردىمى بىلەن ئەسلىدىكى جىننى قوغلىۋېتىدۇ. ئەمما ئەسلىدىكى جىننىڭ ئورنىنى يېڭى جىن ئالىدۇ. بەزىدە جىن مافىيەلىرى ئوتتۇرىسىدا توقۇنۇش پەيدا بولۇشىمۇ مۇمكىن. ھەرگىز ۋە زادىلا سېھىرگەرلىككە سېھىرگەرلىك بىلەن تاقابىل تۇرماڭ. ئۇنداق قىلىشىڭىز سىزنىڭ ئەھۋالىڭىز تېخىمۇ ئېغىرلىشىپ كېتىدۇ.

سىز ئىزدەپ بارغان ئادەمنىڭ بىر سېھىرگەر ئىكەنلىكى ياكى ئەمەسلىكىنى سىز قانداق بىلەلەيسىز؟ ئۇ ئىنتايىن ئاسان. سىز ئۇنىڭ سىزدىن نېمە ئىشلارنى قىلىشنى تەلەپ قىلغانلىقى، ھەمدە ئۆزىنىڭ نېمە ئىشلارنى قىلغانلىقىغا قاراپ باقسىڭىزلا بولىدۇ. ئۇ كىشىنىڭ سىزدىن تەلەپ قىلغىنى پۇل ئىكەنلىكى ياكى ئەمەسلىكى توغرا ئۆلچەم بولالمايدۇ. چۈنكى سىزدىن دۇرۇس ئادەملەرمۇ پۇل تەلەپ قىلىشى مۇمكىن. پۇل تەلەپ قىلىش گۇناھ ئەمەس. بۇ يەردە بىر ئادەمنىڭ سېھىرگەر ئىكەنلىكى ياكى ئەمەسلىكىنى بىلىۋېلىشنىڭ بىردىن-بىر ئۇسۇلى ئۇ ئادەمنىڭ نېمە ئىش قىلغانلىقى ۋە سىزدىن نېمە ئىش قىلىشنى تەلەپ قىلغانلىقىدىن ئىبارەت. ئەگەر ئۇ ئادەم سىزدىن بىر قىسىم غەلتە ئىشلارنى قىلىشنى تەلەپ قىلسا، مەسىلەن، بىر توخۇنى ئۆلتۈرۈپ، ئۇنىڭ قېنىنى ئىچىش، يېرىم كېچىدە يەرگە بىر نەرسە كۆمۈش، سىزدىن كىيىمىڭىزنىڭ بىر پارچىسىنى ئېلىش، سىزنىڭ چېچىڭىزنى ئېلىش، سىزنىڭ ئاپىڭىزنىڭ ئىسمىنى سوراڭ، دېگەندەك، مەيلى ئۇ ئادەمنىڭ بۇرۇنقى قانچىلىك ئۇزۇن بولسۇن، قورسقى قانچىلىك چوڭ تومپايغان بولسۇن، ئۇ ئادەمنىڭ ئۆزى چوقۇم بىر سېھىرگەر بولىدۇ. ئەگەر سىز مېنىڭ ئالدىمغا كېلىپ، سىزدىكى سېھىرگەرلىكنىڭ تەسىرىنى يوقىتىپ بېرىشنى تەلەپ قىلسىڭىز، سىزنىڭ ئاپىڭىز ياكى دادىڭىزنىڭ ئىسمىنىڭ بۇ ئىش بىلەن نېمە مۇناسىۋىتى بولسۇن؟ ئەگەر سىز كېسەل داۋالىغىلى بىر دوختۇرنىڭ ئالدىدا بارسىڭىز، ئۇ دوختۇر سىزنىڭ ئاپىڭىزنىڭ ئىسمىنى سورىمايدۇ. جىنلار ئۆز دۇنياسىدا سىزنىڭ ئاپىڭىزنىڭ ئىسمىنى بىلىشكە موھتاج. سېھىرگەرلىكنىڭ تەسىرىنى يوقىتىش ئىشىنى ھەقىقىي تۈردە توغرا قىلىدىغان كىشى چوقۇم كېسەلگە گىرىپتار بولغان كىشىنى ئالدىغا چاقىرىپ ئەكىلىدۇ. ھەمدە يۇقىرىقىدەك قالايمىقان نەرسىلەرنى تەلەپ قىلمايدۇ. بۇ خۇددى بىر دوختۇر بىر كېسەلنى داۋالىغان بىلەن ئوخشاش. ئەگەر سىز كۆرۈشكەن كىشى سىزدىن قۇرئاننى كۆپلەپ ئوقۇشنى، نامازنى داۋاملىق ئوقۇپ تۇرۇشنى، زىكىر قىلىشنى، ئەزان توۋلاشنى تەلەپ قىلغان بولسا، سىز بىر دۇرۇس ئادەمنىڭ ئالدىغا بارغان بولىسىز.

قىلىشىمۇ بولىدىغان يەنە باشقا بەزى ئىشلارمۇ بار. مەسىلەن، قۇرئاندىكى ئايەتنى بىر قەدەرگە يېزىپ، ئۇ قەغەزنى سۇغا چىلاپ، ئاندىن ئاشۇ سۇنى ئىچىش. ئەگەر بىر ئادەم سىزگە ھەر خىل غەلتە شەكىللەر سىزىلغان ۋە سانلار يېزىلغان بىر قەغەزنى بېرىدىكەن، ئۇ ئادەم قۇرئان ۋە سۈننەت بويىچە ئىش قىلمىغان بولىدۇ. قەغەزگە قۇرئاندىكى بىرەر ئايەتنى تولۇق يازسا بولىدۇ، ئەمما ئۇنىڭدىن باشقا نەرسىنى يازسا بولمايدۇ. باشقا غەلتە نەرسىلەر يېزىلغان قەغەز ئاساسەن جىنلار بىلەن ئالاقىلىشىش ئۈچۈن تەييارلانغان بولىدۇ.

خۇلاسىلىسەك، سېھىرگەرلىك ئۇنچىۋالا قورقۇپ كېتىدىغان بىر نەرسە ئەمەس. سېھىرگەرلەر يامان ياكى زەئىل ئادەملەر بولۇپ، ئۇلار ئۆزلىرىنى جىنلارغا سېتىۋەتكەن بولىدۇ. سىزنىڭ تۇتقان يولىڭىز قانچە توغرا، سىزنىڭ تەقۋادارلىقىڭىز قانچە كۈچلۈك بولىدىكەن، سىز سېھىرگەرلىكنىڭ تەسىرىگە شۇنچە ئاز ئۇچرايسىز. توغرا يول تۇتقان تەقۋادار كىشىلەرمۇ بەزىدە سېھىرگەرلىكنىڭ تەسىرىگە ئۇچرايدۇ. سېھىرگەرلەرگە تاقابىل تۇرۇشنىڭ بىردىن-بىر ئۇسۇلى ئاللاھنىڭ ياردىمىنى قولغا كەلتۈرۈش ۋە تەقۋادارلىقنى كۈچەيتىشتىن ئىبارەت. ئەگەر مۇمكىن بولسا سېھىرگەرلىك ئۈچۈن ئىشلىتىلگەن نەرسىنى تېپىپ، ئۇنى يوق قىلىۋېتىڭ.

دوكتور ياسىر قازىنىڭ لېكسىيىسى مۇشۇ يەردە ئاخىرلاشتى. مەن مەزكۇر يازمىنىڭ «**iltersh**» ئۆكىمىز تىلغا ئالغان سىغىلىمىزغا، ۋە شۇنىڭغا ئوخشاش باشقا نۇرغۇن قېرىنداشلىرىمىزغا بىر ئاز پايدىسى بولۇشىنى ئۈمىد قىلىمەن.

پايدىلىنىش ماتېرىيالى:

[1] The Reality of Sihr (Black Magic), Exorcisms & Jinns - Part II
<https://www.youtube.com/watch?v=szMpZQL9HZo>